

అన్యాయమా! జిందాబాద్!

స్ట్రైచ్చర్ మీద శవం.

ఆ శవం చుట్టూ ఫస్టియర్ విద్యార్థినీ విద్యార్థులు.

వారి మొహాలు కందగడ్డల్లా వున్నాయి. ఆవేశాలతో వారి గుండెలు ఎగిసెగిసి పడుతున్నాయి.

వారందరినీ చలింపజేసిన విషయం ఒక్కటే - పట్టరాని కోపం, బాధతో బిగపట్టుకుని నిలబడ్డ వారు ఒకరితో ఒకరు మాట్లాడుకోవటం లేదు. వారి కళ్ళు ప్రిన్సిపాల్ రాకకై ఎదురుచూస్తున్నాయి. వారి కోపావేశాలు చెమటబిందువుల రూపంలో వారి ముఖాలనుంచి కారి వారి గుండెల్లో రగులుకున్న మంటని తెలియజేస్తున్నాయి.

బూట్ల సవ్వడికి అంతా ఒక్కసారి మెట్లవైపు చూసారు. ప్రిన్సిపాల్ శాంతారాం హుందాగా నడుస్తూ వచ్చి గదిముందు నిలబడ్డ విద్యార్థులవైపు ప్రశ్నార్థకంగా, ఆశ్చర్యంగా చూస్తూ, జేబులోని రుమాలుతో కళ్ళజోడు తీసి ముఖానికి పట్టిన చమట తుడుచుకుంటూ “ఏమిటిలా వచ్చారు?” అన్నాడు ఆఖరి మెట్టుదగ్గరే ఆగి. పనిమీద పొరుగుూరు వెళ్ళిన ఆయన అంతకు గంటక్రితమే ఊరునుంచి వచ్చారు.

నిశ్శబ్దంగా అందరూ శవం ఉన్న స్ట్రైచ్చర్ ఆయన ముందుకు తోసారు.

“ఇదేమిటి?” అన్నారు తొట్రుపాటుగా శాంతారాం.

“ఇది భువనేశ్వరి శవం సార్!” అన్నాడు అందులో ఒక విద్యార్థి శవంపై కప్పిఉన్న గుడ్డతీసి.

“ఆ-” అన్నాడు శాంతారాం షాక్తిన్న వాడిలా.

“సార్! భువనేశ్వరి చనిపోయింది” అన్నాడు మరో విద్యార్థి.

“కాదుసార్! ఆత్మహత్య చేసుకుంది” మరో విద్యార్థిని.

“రాత్రి మూడుగంటలవేళ హాస్టల్ మూడో అంతస్తునుంచి దూకి ఆత్మహత్య చేసుకుంది సార్!” ఇంకో విద్యార్థిని.

“హత్య చేయబడింది, ఆత్మహత్య అనరు దీన్నిసార్!” ఇంకో విద్యార్థి.

వారి మాటలు వింటూనే స్థాణువులా నిలబడిపోయిన ప్రిన్సిపాల్ నోట మాటరాక పిచ్చివాడిలా వారివైపు చూసి గబగబా తన గదిలోకి వెళ్ళి కుర్చీలో కూలబడిపోయి ముఖానికి రుమాలు అడ్డుపెట్టుకుని బల్లమీదికి ఒరిగిపోయాడు. ఆ వెనకే విద్యార్థులంతా లోపలికెళ్ళారు.

నిశ్శబ్దం ఆ గదిని భూతంలా భయపెడుతోంది. ఎంతో గొడవ చెయ్యాలని, అల్లరిపెట్టాలని వచ్చినవాళ్ళంతా శాంతారాంగార్ని చూడగానే కొయ్యబొమ్మల్లా నిలబడిపోయారు.

“ఎందుకిలా ఆత్మహత్య చేసుకుంది? కారణం ఏమిటి?” అని ప్రిన్సిపాల్ నెమ్మదిగా అడిగిన ప్రశ్నకి, ఫస్టియర్ బి.కాం.లో చేరిన రేవతి ముందుకొచ్చి “ఎందుకేమిటి సార్! నిరుడు వినోద్ అన్న బియ్యే స్టూడెంట్ ఆత్మహత్య ఎందుకు చేసుకున్నాడో అదే కారణంగా భువనేశ్వరి కూడా ఆత్మహత్య చేసుకుంది”

“మీవంటి పెద్దలు, లెక్కరర్లు వుండి కూడా సీనియర్సుని కంట్రోల్ చెయ్యలేనందుకు ఫలితంగా వారిద్దరూ మీ కాలేజీకి బలైపోయారు.”

“నిరుడు వినోద్ ఆత్మహత్య చేసుకున్నాడని తెలిసినప్పుడు మీరంతా కాస్తంత సీనియర్సుని హెచ్చరించివుంటే, ఈనాడు మరో హత్య జరిగేదికాదు”

“కొత్తగా కాలేజీలో చేరిన విద్యార్థినీవిద్యార్థుల్ని రేగింగ్ చేయడానికి కొన్ని హద్దులుంటాయిసార్!”

“మితిమీరి, హద్దులుదాటి రేగింగ్ చేసినప్పుడు ఆ అవమానాన్ని భరించలేక నిండు ప్రాణాలు బలైపోతుంటే అరికట్టవలసిన బాధ్యత ఎవరిదిసార్?”

“రాంజీ లక్షాధికారి కొడుకే కానివ్వండి, కోటీశ్వరుడే కానివ్వండి, రెండేసేళ్ళు ఒకే క్లాసులో చదవనివ్వండి. మాకేం అభ్యంతరం లేదు. కానీ అతను, అతని అనుచరులు జూనియర్లపట్ల ప్రవర్తించే ప్రవర్తనని అరికట్టలేకపోవడం నిజంగా ఈ కాలేజీకే అవమానం, జీడిమచ్చసార్!”

“కాలేజీ సిబ్బందికి పెద్దవాడి కొడుకన్న భయం వుంటే వుండుగాక - దానికి ఫలితంగా అమాయకుల్ని బలిచెయ్యడం అన్యాయం సార్!”

“అసలేం జరిగిందో ఎలా జరిగిందో నే చెప్తా వినండి:

నిరుడు వినోద్ని రేగింగ్ పేరిట రాంజీ గేంగు విద్యార్థినీ విద్యార్థులమధ్య ప్యాంటూ, డ్రాయరూ విప్పించి పరిగెత్తించినదానికి ఫలితంగా అవమానంతో అతను రైలుక్రింద

తలెట్టేశాడుట కదా? నిన్న అదే రాంజీ, గేంగ్ కలిసి క్లాస్ రూం తలుపులేసి భువనేశ్వరిని 'మమ్మల్ని అందర్నీ నీ భర్తలనుకుని ముద్దివ్వాలి' అని ఒకరి తర్వాత ఒకరికి ముద్దులెట్టేవరకూ గొడవచేసి ఆమెచేత ఆ పని చేయించినదానికి ఫలితంగా తెల్లారగట్ల మేడపై నుంచి దూకి ఆత్మహత్య చేసుకుంది. రాత్రల్లా అవమానంతో ఏడుస్తూనేవుందని ఆమె రూంమేట్ చెప్పింది. ఆమె చాలా సెన్సిటివ్ ట సార్!"

"సార్! రాగింగ్ అనేది సరదాగా ఒక హద్దులో వుండాలి. సీనియర్లు జూనియర్లుని వేళాకోళాలుచేసి, జోక్సువేసి పరిచయం చేసుకుని స్నేహితులవ్వాలి. కానీ యింత మితిమీరిన చేష్టలతో, అధికార, అహంకార దర్పాలతో ఏడిపించి, అల్లరిపెట్టి, అవమాన పర్చడం రాగింగ్ అవదుసార్! అది దౌర్జన్యం, రాక్షసత్వం, రౌడీయిజం అవుతుంది. అలాంటి దుండగ చర్యలవల్ల అవమానాన్ని భరించలేని సున్నిత హృదయులు ఆత్మహత్యలకి గురువుతున్నారు"

"కొందరు తల్లిదండ్రులు ఎంతో కష్టపడి పిల్లల్ని చదివించుకుంటున్నారు. ఇలా దురాగతాలకి వారు బలైపోతుంటే వారి కడుపులో రగిలే చిచ్చుని ఎవరు అర్థం చేసుకుంటున్నారు సార్!"

"తల్లిదండ్రుల గుండెల్లో అలాంటి చిచ్చు పెట్టకుండా చూడవలసిన బాధ్యత ఎవరిది సార్!"

"మీ కాలేజీ విద్యార్థులు మీవద్ద అణకువగా వుండి చదువుకోవాలేగానీ, కాలేజీ వాళ్ళకి అణగిమణిగివుంటే ఫలితమిదే సార్!"

అంటూ ఒకరితరువాత ఒకరు నిలబెట్టి అడుగుతున్న ప్రశ్నలకి జవాబు చెప్పలేక కళ్లు మూసుకుని కుర్చీ వెనక్కి వాలిపోయి వింటున్న శాంతారాంని చూసి విద్యార్థులకు ఏంచెయ్యాలో తోచక "సారీ సార్! ఈసారయినా వారిపై తగిన చర్య తీసుకుని యికముందు అలాంటివి జరక్కుండా చేస్తారన్న ఆశతో మీవద్దకి వచ్చాంసార్! వస్తాం" అంటూ వెళ్ళిపోతున్న విద్యార్థులవైపు వెరివాడిలా చూస్తూ వుండిపోయాడు శాంతారాం.

ఏదో తప్పుచేసినట్లు మనసు బాధపడుతోంది. విద్యార్థులు తన అసమర్థతని ఎత్తిచూపిస్తున్నప్పుడు అవమానంకన్నా బాధ ఎక్కువ కలిగింది శాంతారాంకి.

"నిజమే! తన కాలేజీలో యిది రెండో చావు. స్టూడెంట్లు చెప్పినట్లు వినోద్ ఆత్మహత్య చేసుకోగానే సరైనవిధంగా రాంజీకి బుద్ధిచెప్పివుంటే మరో హత్య జరిగివుండేదికాదు. తనుమాత్రం ఏంచేస్తాడు? రాంజీ పలుకుబడివున్న కోటీశ్వరుడి కొడుకు. పెద్ద పెద్ద నాయకుల పలుకుబడి వుంది. అతని సీటుకూడా ఆ విధంగా

వచ్చిందే! అలాంటి విద్యార్థి లెక్కరల్లకి, ప్రిన్సిపాల్ కి పక్కలో బలైంవంటివాడే. అలాంటి వాడికి కాలేజీ స్టాఫ్ అంతా గడగడలాడుతూ ఒగ్గి, ఒదిగి వుండవలసిందే! వాడినేవిధంగానూ మందలించే హక్కు మాకు వుండదు. కాలేజీకి, స్టాఫ్ కి యిలాంటి సంఘటనలవల్ల చెడ్డపేరొచ్చినా పరవాలేదు. పెద్దవాళ్ళ పిల్లల్ని మాత్రం మందలించే హక్కు ఎవరికీ లేదు. దుర్మార్గం రాజ్యమేలుతున్నంతకాలం రాంజీలాంటి రాడీల చేతుల్లో పావుల్లా విద్యాసంస్థలు ఆడవలసిందే! ఇన్నాళ్ళూ జరిగిందేదో జరిగింది. ఇకముందు యిలా జరక్కూడదు” అంటూ పిడికిలి బిగించి బల్లమీద గుద్ది తనలో తను అనుకున్నాడు శాంతారాం.

భువనేశ్వరి తల్లికి ఒక్కగానొక్క బిడ్డ. పుట్టిన కొంతకాలానికే తండ్రిని పోగొట్టుకున్న భువనేశ్వరిని తల్లి కళ్ళల్లో పెట్టుకుని పెంచి పెద్దచేసింది. ఉన్న ఊళ్ళో ఇంటర్ దాకా చదివించి పై చదువుకి పట్నం పంపించింది. ఆ వూళ్ళోనే అన్నా, వదినా వున్నప్పటికీ వదినతో తనకి సత్సంబంధాలు లేనికారణంగా హాస్టల్ లో పెట్టి అన్నగారితో కూతుర్ని చూస్తూవుండమని అప్పగించి, కూతురికి ఎన్నో జాగ్రత్తలు చెప్పి వెళ్ళింది భువనేశ్వరి తల్లి.

శోకసముద్రంలో మునిగివున్న భువనేశ్వరి తల్లిని కూర్చోమని రాంజీని పిలిపించాడు శాంతారాం.

చేతిలో సిగరెట్ తో ప్రిన్సిపాల్ గదిలోకి ప్రవేశించిన రాంజీని చూసి శాంతారాం కళ్ళు చింతనిప్పులే అయ్యాయి. కోపంతో నరాలన్నీ బిగుసుకుపోతున్నాయి. ఆవేశాన్ని అదుపులో పెట్టుకోలేక పరిసరాల్ని మరచి ఒక్క ఉదుటున లేచి రాంజీ కాలర్ పట్టుకుని చెంప ఛెళ్ళుమనిపించాడు.

ఊహించని ఈ హఠాత్ పరిణామానికి రాంజీ కంగారుపడి, ఏంజరుగుతోందో తెలుసుకుని ఆయన పట్టు విడిపించుకోడానికి గింజుకోబోయి వెనుకనున్న బల్లమీదికి పడి, తలకి తగిలిన గాయం నుండి కారుతున్న రక్తాన్ని చేతితో అదిమిపట్టి లేవబోయేసరికి శాంతారాం మళ్ళీ కాలర్ పట్టి లేవనెత్తి ఈ దవడా, ఆ దవడా వాయగొట్టి, “చీ -తుచ్చుడా! పెద్దవాడి కొడుకునన్న అహంకారంతో యిద్దరి ప్రాణాల్ని బలిగొన్నావు. ఇదిగో భువనేశ్వరి తల్లి - ఆ పిల్లని హత్య చేసినందుకు ఏం సమాధానం చెప్తావో చెప్పు! ఇడియట్-నీ పొగరు, అహంకారంతో స్టూడెంట్లని యిష్టమొచ్చినట్లు హింసించి, వారి జీవితాలతో ఆటలాడి వారి తల్లిదండ్రుల గుండెల్లో చిచ్చుపెడతావ్వాట్రా

రాస్కెల్ - నీ అంతు చూస్తా!" అంటూ ఆవేశంతో అరుస్తున్న ప్రిన్సిపాల్ని ఓ చీడపురుగుని చూసినట్లు చూసి వెటకారంగా నవ్వుతూ ఆ గదిలోంచి వెళ్ళిపోయాడు రాంజీ.

డబ్బు, పలుకుబడి ఉన్న పెద్దవాళ్ళు తిమ్మిని - బొమ్మిని, బొమ్మిని - తిమ్మిని చెయ్యగలరన్న నిజాన్ని నిరూపిస్తూ మరో నెలరోజుల్లో శాంతారాంమీద ఏవేవో నేరాల్ని మోపి, లంచాలు పుచ్చుకుని కాలేజీలో స్టూడెంట్లని చేర్చుకున్నాడని ఆరోపించి ఉద్యోగం పీకేశారు. తన నిర్దోషిత్వాన్ని నిరూపించుకోడానికి పై వాళ్ల దగ్గరికి వెళ్ళినా పెద్దవాళ్ళతో పేచీలు పాముతో చెలగాటమన్న భయం వల్ల శాంతారాం నిర్దోషని తెలిసినా కలుగజేసుకోకుండా తప్పించుకున్నారంతా.

“వినోద్ పోయినప్పుడూరుకున్నట్టే యిప్పుడూ వూరుకుంటే ఈ ఉద్యోగం వూడేదికాదు. వినోద్ పరాయివాడుగనుక వూరుకున్నారు. భువనేశ్వరి చెల్లెలి కూతురు గనుక ప్రేమ పుట్టుకొచ్చి వాడిమీద ఎగిరారు. పెద్దవాళ్ళ జోలికెళ్ళడం ఎందుకు? ఇలా ఉద్యోగం పీక్కోడం ఎందుకు?? అడగండి యిప్పుడు మీ చెల్లెల్ని పిల్చి - మనల్ని, పిల్లల్ని పోషిస్తుందేమో?! దానికీ, నాకూ పడదని తెలిసీ దాని కూతుర్ని మీ కాలేజీలో చేర్పించి నాకు తెలీనివ్వకుండా దాన్ని హాస్టల్లో పెడితే విషయం దాగుతుందనుకున్నారా? మీ చెల్లెలికి కూతురే పోయింది. పోయిందెలాగా తిరిగిరాదు, నా పిల్లలకో?? నూరేళ్ళ భవిష్యత్ నాశనం అయింది!!” అంటూ ఎగురుతున్న భార్యకి జవాబుచెప్పలేని శాంతారాం “అన్యాయమా! జిందాబాద్!! లోకమంటే ఇదే బాబూ!” అన్నాడు గట్టిగా నిట్టూరుస్తూ.

ఆంధ్రపత్రిక వారపత్రిక

16 ఫిబ్రవరి 1990